

زندہ رہنا ہے تو

میر کا روان

بن کر رہو!

ہندی مسلمانوں کے نام

ایک حیات آفرین و

ایمان افروز پیغام

ناشر

مکتبہ حیر

پوسٹ بکس نمبر ۳۴۳ - ٹیکور مارگ - لکھنؤ

○ نام کتاب: "زندہ رہنا ہے تو میر کارواں بن کر رہو"

○ نام مؤلف: مولانا سید ابوالحسن علی ندوی

○ تعداد اشاعت: پانچ ہزار

○ سن اشاعت: ۱۳۶۳ھ (۱۹۹۳ء)

○ ناشر: مکتبہ جرار

پوسٹ بکس نمبر ۳۰۴  
میگرو مارگ، لکھنؤ

لبرٹی آرٹ پریس (پروپرائٹرز) مکتبہ جامعہ لینڈ، پٹوڑی ہاؤس، ۵۵، یاغج، نئی دہلی میں طبع ہوئی۔

○

پراہتمام: عمیر الحسینی

مخانیب:

محمد عثمان بیگز آبادی

پروجیکٹ منیجر: سعودی ایر لائنز

ریاض - سعودی عرب



مکتبہ العالیہ اسلامیہ

# مقدمہ

بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ وَالصَّلٰوةُ وَالسَّلَامُ عَلٰی رَسُوْلِ اللّٰهِ  
صَلٰی اللّٰهُ عَلَیْهِ وَاٰلِهٖ وَسَلَّمَ

اما بعد!

دارالعلوم دیوبند کے قیام پر ایک صدی سے کچھ زیادہ مدت گزر رہی تھی، دارالعلوم دیوبند محض ایک دینی درس گاہ ہی نہیں (جس کو ازہر ہند کہنا ہر طرح سے درست ہے، بلکہ بعض خیمیتوں سے وہ مصر کے جامع ازہر پر بھی نالائق ہے) اصلاح عقائد اور اشاعت کتاب و سنت کی تاریخ ساز دعوت ہے۔ وہ درحقیقت خاندانِ دلیِ الہی کے تجدیدی کارنامہ کا استداد اور تسلسل ہے جس میں (زمانہ و حالات کی تبدیلی اور انقلاب سلطنت کے پیش نظر) ملت کے بچے کچھ دینی سرایہ کی حفاظت اور اس کے لیے ایک بڑے مرکز کی تاسیس و ترقی کی حکمتِ علمی اور استدہامی



پھر عملی تجربات کی روشنی اور دارالعلوم کے ان ارکان اور  
 سرپرستوں کے احساسات کے اثر سے، جو دارالعلوم کے بانیوں کی روح  
 اور جذبات کی رعایت اس کے ہر کام میں ضروری سمجھتے تھے، اس پیمانہ کو  
 مختصر کیا گیا، لیکن مختصر ہوتے ہوئے بھی وہ خاصا وسیع رہا، اور دارالعلوم  
 کے وسیع اثرات، اس کی عام مقبولیت، اس کے فضلاء و منتسبین کی کثرت  
 اور عوام کے رجوع کے پیش نظر کوئی خلافت قیاس اور بے محل بات نہ تھی، اس  
 کا سب کو اندازہ تھا کہ اس جلسہ میں شرکت کے لئے ہندوستان اور  
 پاکستان کے کونہ کونہ سے شائقین و معقدین جوق در جوق آئیں گے  
 اور ان کی تعداد آسانی سے ہزاروں سے متجاوز ہو کر لاکھوں تک پہنچ  
 جائے گی، اس لیے انتظامات بھی اسی کے مطابق ہونے چاہئیں۔

راستم الحروف ۱۳ جمادی الاولیٰ سنہ ۱۴۰۰ھ (۲۲ مارچ ۱۹۸۰ء)  
 کو جلسہ گاہ میں پہنچا تو ان دنوں کا ایک جھجکل نظر آتا تھا، اور میدان  
 عزات کا ایک ہلکا سا نقشہ۔ ہمارے دوست ڈاکٹر عبد اللہ زائد (وائس  
 چانسلر جامعہ اسلامیہ مدینہ منورہ) اس اجلاس کی صدارت کر رہے  
 تھے، متعدد عرب فضلاء اور عزیزین وائس پر موجود تھے، جن میں  
 ہمارے دوست ڈاکٹر شیخ عبد المنعم النمر (وزیر اوقاف مصر)، ڈاکٹر  
 یوسف القرضاوی، معالیٰ شیخ یوسف (کچی وزیر اوقاف کویت)،  
 محبتی عبد اللہ العقیل وغیرہ موجود تھے۔

اس وقت میرے عربی میں تقریر کرنے کا پروگرام تھا، مجھ سے منتظمین نے عربی میں تقریر کرنے کا اشارہ کیا، مگر مجھے اس عظیم الشان جمع کے سامنے رجوع عربی سے نااہل تھا اور جو حدنگاہ تک نظر آتا تھا (عربی میں تقریر کرنا، ایک مصنوعی و نمائشی عمل نظر آیا، جس کے لئے میرا ضمیر تیار نہیں ہوا، مجھے اس کا بھی احساس تھا) اور کسی حد تک علم بھی ہو چکا تھا) کہ ابھی تک اس عظیم جمع کے سامنے جو ہندوستان کے کونہ کونہ سے اور دوردراز کے دیہاتوں اور گاؤں سے، محبت و عقیدت کے جذبہ کے ساتھ اس شوق میں آیا ہے کہ وہ اپنے ایمان کو تازہ، دین و شریعت کے ساتھ اپنے رابطے کو مستحکم اور ہندوستان کی موجودہ صورت حال میں دین و ملت کے ساتھ وابستگی و وفاداری کے عزم کو پختہ بنا کر جائے گا، ابھی تک کوئی ایسا حیات بخش پیغام اور ان کے دینی شعور کو بیدار کرنے کی دعوت پیش نہیں ہوئی، جو ان کے اس سفر کا حاصل اور "زادراہ" ہو، زیادہ تر دارالعلوم کی تاریخ اور کابرد کا ذکر خیر ہوتا رہا ہے، جس سے یہ کم سواد جمع اپنی زندگی اور طرز عمل کے بارے میں کوئی نتیجہ نہیں نکال سکتا۔

اس جمع کو دیکھ کر میرے دل میں ایک ایسی تقریر کرنے کا زبردست داعیہ پیدا ہوا، جس سے سادہ دل بندگانِ خدا جو دور دراز حصوں سے اپنا خرچ کر کے علما کی زیارت اور الشرا اور رسول کی بات سننے

کے شوق میں آئے ہیں، ایک نیا دینی اعتماد اور ہندوستان میں ایک صاحبِ دعوت اور حاملِ شریعت ملت کی حیثیت سے رہنے اور اسلامی زندگی کا نمونہ پیش کرنے کی ذمہ داری کا احساس لے کر جائیں اور ہم لوگوں (داعیوں اور ذمہ داروں) کو خدا اور رسول کے سامنے جوابدہ نہ ہونا پڑے کہ ان اللہ کے بندوں کو کس لئے بلایا گیا تھا؟ میں نے عربی میں چند لفظ کہہ کر جن میں عرب فضلاء سے عربی میں تقریر نہ کرنے کی معذرت کی گئی اور بتایا گیا کہ یہ عظیم مجمع اپنی زبان میں دینی پیغام سننے کا مستحق بھی ہے اور مشتاق بھی اس لیے میں اُردو میں تقریر کروں گا۔ میں نے تقریر شروع کی، میں محسوس کر رہا تھا کہ اُردو سے زیادہ آمد ہے، اور اس میں ان سادہ دل اور صاحبِ ایمان سامعین کا وحصل ہے، جو ہم تن گوش ہیں۔

تقریر کے دوران اور اس کے بعد سامعین پر ایک خاص اثر نظر آیا۔ متعدد احباب نے، جو اس جلسہ میں شریک تھے، سامعین کے تاثر کا ذکر کیا اور انرا مزہ ہوا کہ یہ لوگوں کے دل کی بات تھی اور اس سے ان کی اُدح کی پیاس بجھی۔ جہاں تک دیوبند کے مسلک اور اس کے فضلاء و منتسبین کی ہیئتِ ترکیبی اور مسلک و شعائر کی ترجمانی کا تعلق ہے میری تقریر کے مابعد مولانا مفتی محمود مجوم (سابق وزیر اعلیٰ صوبہ سرحد پاکستان) جو پاکستان میں مسلک دیوبند کے اہم نمائندہ سمجھے جاتے

تھے اور ہندوستان میں عرصہ تک مدرسہ شاہی مراد آباد میں تدریسی خدمات انجام دے چکے تھے، کھڑے ہوئے اور انھوں نے میری تائید میں مختصر تقریر کی اور فرمایا کہ دیوبندیت کی تعریف میں جو کچھ کہا گیا وہ سوفیصدی صحیح ہے۔

تقریر میں ہندوستان کے جدید حالات میں نئی ذمہ داریوں، نئی آزمائشوں اور نئے نظرات کا مقابلہ کرنے اور دین و شریعت پر نہ صرف ثبات و استقامت بلکہ اس کی دعوت و تبلیغ اور ملک کی صلاح اور مخلصانہ قیادت اور اس کو تباہی سے بچانے کی ذمہ داری کے بارے میں جو کچھ کہا گیا وہ صرف اس وسیع لیکن بہر حال محدود مجمع ہی کے لیے ضروری اور مفید نہیں تھا، ہندوستان کی پوری ملت اسلامیہ ہندوستان کے افراد، تنظیمات اور قیادتوں اور اداوں کے ذمہ داروں کے سننے، غور کرنے اور عمل کرنے کی چیز ہے اسلئے اس کو علاحدہ اور مستقل رسالہ اور عمومی پیغام کی شکل میں شائع کیا جا رہا ہے۔ خدا کرے یہ پوری ملت کے لئے چیم کٹا، بصیرت افزا اور رہنما ثابت ہو۔

وَمَا ذَلِكَ عَلَى اللَّهِ بِعَزِيزٍ

ابوالحسن علی ندوی

دارالعلوم ندوۃ العلماء

الکندہ



# زندہ رہنا ہے تو میر کا روان بن کر رہو!

بِسْمِ اللّٰهِ الرَّحْمٰنِ الرَّحِیْمِ

وَاذْكُرُوا إِذَا أَنْتُمْ قَلِيلٌ مِّنْهُمْ قُلُوبًا فِي الْأَرْضِ  
تَخَافُونَ أَنْ يَتَخَطَّفَكُمُ النَّاسُ فَآوَاكُمْ وَأَيَّدَكُمْ  
بِنَصْرِهِ وَزَوَّجَكُمْ مِنَ الطَّيِّبَاتِ لَعَلَّكُمْ تَشْكُرُونَ

میر کے بھائیو! عزیزو اور دوستو!

میں نے آپ کے سامنے سورہ انفال کی یہ آیت پڑھی  
جو نورانی طور پر میرے ذہن میں آئی۔ کسی فیسی طاقت نے میرے کان  
میں کہا، اس عظیم مجمع کو دیکھو، جو لاکھوں کی تعداد میں تمہارے سامنے  
ہے۔ اس غیر معمولی تعداد کا تصور پہلی صدی ہجری میں بڑے سے بڑا  
جنگ جو، غیر معمولی دور میں، حوصلہ مند، صاحب فراست اور بڑے  
سے بڑا پیشین گوئی کرنے والا بھی نہیں کر سکتا تھا کہ دنیا ہی میں نہیں

پورے کرہ ارض میں بھی نہیں، ایک ایسے قصبے میں، جو جزیرہ العرب سے سات سمندر پار ہے اور جو زبان، تہذیب، قانون، قومیت اور نسل و مذہب — کسی بھی رشتہ سے جزیرہ العرب سے منسلک نہیں مسلمانوں کی اتنی بڑی تعداد جمع ہو سکے گی۔ قرآن مجید کی اس آیت پر دوبارہ غور کیجئے اور پہلی صدی ہجری کے ان حالات کو یاد کیجئے جو مسلمانوں کے ساتھ مدینہ طیبہ میں پیش آئے تھے۔

قرآن مجید مسلمانوں کو مخاطب کر کے (جن کی تعداد اس وقت چند ہزار سے زیادہ نہ تھی) کہتا ہے: "جب تم تھوڑے تھے، زمین میں کمزور سمجھے جاتے تھے، ہر وقت ڈرتے تھے کہ تم کو کوئی جھپٹا مار کے اُچک نہ لے جائے (یہاں پر قرآن مجید نے مخطف کا لفظ استعمال کیا ہے جس کے معنی جھپٹا مارنا اور اڑا کر لے جانا ہیں) حالت یہ تھی کہ تم لقمہ تر تھے۔ دنیا کی بڑی سے بڑی طاقت کو چھوڑیے کہ حجاز بلکہ صرف قریش کا قبیلہ ہمیشہ کے لیے اس چراغ کو گل کرنے کے لیے کافی ہوتا۔ قرآن مجید کے اندر مندرجہ ذیل آیت میں پیونک مار کر بچانے کی تعبیر استعمال کی گئی ہے:

يُرِيدُونَ لِيُخْفِضُوا نُورَ اللَّهِ بِأَفْوَاهِهِمْ

یہ صرف ادبی لفظ نہیں، اس کے سارے الفاظ معجز ہیں۔ اس لفظ میں ایک سچی اور صحیح تصویر ہے۔ حالت یہ تھی کہ مسلمانوں کی زندگی

کا چراغ اور اسلام کے چراغ نور کو ہر وقت گل بھیا جاسکتا تھا۔ اسکے بچھانے کے لیے کسی پنکھے کی ضرورت نہیں تھی بلکہ وہ منہ کی پھونک سے بچھایا جاسکتا تھا۔ اللہ تعالیٰ نے دو تین جگہ قرآن مجید میں یہ الفاظ استعمال کیے ہیں اور ان کے ذریعہ مسلمانوں کے حالات کی صحیح اور سچی تصویر پیش کی گئی ہے۔

اس کے بعد اللہ تعالیٰ فرماتا ہے:

فَاَوَّاكُمْ وَاَيْدَكُمْ بِنَضْرٍ ۙ وَرَزَقَكُمْ

مِنَ الطَّيِّبَاتِ لَعَلَّكُمْ تَشْكُرُونَ ۝

اور تم کو پناہ دی اور تم کو نصرت خداوندی اور آسمانی مدد کے ذریعہ تمہاری تائید کی اور صرف یہی نہیں بلکہ اللہ تعالیٰ نے حلال و پاک چیزوں میں سے تم کو عطا فرمایا تاکہ تم شکر ادا کرو۔ طیبیات کا لفظ عام ہے۔ سلطنت سے لے کر مطلق العنان و با اختیار سلطنت تک اور سلطنت کے دنوں میں جو عزت ہوتی ہے جو اعزاز و اختیارات حاصل ہوتے ہیں جو قانون سازی کی طاقت، آزادی و خود مختاری اور بلندی و برتری حاصل ہوتی ہے، یہ سب طیبیات میں آتا ہے۔

وَرَزَقَكُمْ مِنَ الطَّيِّبَاتِ لَعَلَّكُمْ تَشْكُرُونَ

کہ شاید تم شکر کرو اور تمہارے اندر شکر کا جذبہ پیدا ہو۔

آج میں انسانوں کا جنگل دیکھ رہا ہوں اور اس وقت کو

یاد کر رہا ہوں جب چند ہزار مسلمانوں کے متعلق رسول اللہ صلی اللہ علیہ وسلم پر یہ آیت نازل ہوئی تھی اور اللہ تعالیٰ نے یہ احسان جتلیا تھا، لیکن آج ہماری کیا حالت ہو گئی ہے؟ اللہ تعالیٰ نے مھن اپنے فضل و کرم سے ایک تھبہ میں دین کے خادموں کی ایک آواز پر دُنیا کے دُور دراز گوشوں سے کتنے انسانوں کو جمع کر دیا ہے۔ ہر ملک کے لوگ یہاں اس طرح جمع ہو گئے ہیں، اگر بے ادبی نہ ہو تو بلا تشبیہ میدانِ عرفات کا نقشہ یہاں دکھائی دے رہا ہے جو طاقت مسلمانوں کو میدانِ عرفات میں جمع کرتی ہے وہی طاقت اور سنتِ ابراہیمی کی وہی کشش ہے جس نے آج اس تھبہ میں لاکھوں مسلمانوں کو یکجا کر دیا ہے۔

وَأَذِّنْ فِي النَّاسِ بِالْحَجِّ يَا تَوَكَّلْ رِجَالًا وَعَلَى  
كُلِّ ضَامِرٍ يَا تَتِينُ مِنْ كُلِّ فِتْحٍ عَمِيْقٍ

## تیری سپہِ انس و جن تو ہے امیرِ جنود

مکہ مکرمہ میں اگر مسلمان جمع ہوتے ہیں تو سنتِ ابراہیمی اور سنتِ محمدی کی وجہ سے، مدرسہ میں اگر مسلمان جمع ہوتے ہیں تو اس میں بھی سنتِ ابراہیمی اور سنتِ محمدی کی کشش کو دخل ہے اور آج بھی اس آواز میں وہ غیر معمولی طاقت اور کشش ہے جو

اگر مسلمان سمجھ لیں تو دنیا کی کسی بڑی سے بڑی حکومت میں وہ اثر اور طاقت نہیں جو اب بھی ایمان کی آواز میں ہے۔ اقوام متحدہ سو بار جئے، سو بار مرے، امریکا اور روس جیسی بڑی بڑی طاقتیں مر مر کے زندہ ہوں، پھر بھی ان کی آواز میں وہ طاقت و تاثیر نہیں جو اسلام کی آواز میں ہے، جس طرح مقناطیس لوہے کے ٹکڑوں کو اپنی طرف کھینچتا ہے اسی طرح آج بھی اس آواز میں وہ کشش توانائی اور سبجائی ہے جو دنیا کی کسی چیز میں نہیں ہے۔ ہمیں اور آپ کو یہ سمجھنا چاہیے کہ وہ کیا چیز تھی جس نے قلیل تعداد کو کثیر تعداد پر غالب کر دیا۔

عیس نے عربوں کو خطاب کرتے ہوئے کہا تھا کہ اللہ تعالیٰ نے تم کو لاشعریٰ سے کل شئی بنا دیا۔ اور میں آپ سے ایک بار نہیں چار بار کہتا ہوں کہ آپ کچھ نہ تھے، سب کچھ اللہ تعالیٰ نے آپ کو اسلام کے طفیل عطا کر دیا۔

ذرا سوچئے تو سہی،

آپ ہندوستان میں کس چیز کی پرستش کر رہے تھے؟ شجر و حجر سے لے کر ہر چیز آپ کے لئے معبود و سجد بننے کے لائق تھی۔ پستیوں، ذلتوں، جہالتوں اور شقاوتوں کے اس بحر ظلمات سے آپ کو کس نے نکالا ہے؟ یہ دہری انبیائے کرام کی دعوت

تھی جو آخری طور پر قیامت تک کے لئے مقررہ رسول اللہ صلی اللہ علیہ وسلم کے ذریعہ سے اس دنیا کو پہنچی۔ اگر عربوں پر یہ احسان ایک مرتبہ تو آپ پر اللہ تعالیٰ کا یہ احسان سو بار ہے۔

میں عربوں سے بار بار خطاب کرتا ہوں اور ان کا گریبان پکڑ کر جھنجھوڑتا ہوں، یہ ان کی عالی ظرفی اور کریم نفسی ہے کہ میں نے ان کو جھنجھوڑا تو جھک گئے اور جب بھی میں نے ان کو پکارا تو انہوں نے آواز دی اور جب بھی ان کا ایک محتسب کی طرح احتساب کیا، انہوں نے اس کو برداشت کیا۔ حالانکہ مجھے اس کا کوئی حق نہ تھا، میں تو اس میخانہ کا ایک ادنیٰ میخوار ہوں۔ اب میں آپ سے کہوں گا اور سو بار کہوں گا کہ خود کو یاد کریں کہ آپ کہاں تھے اور اللہ تعالیٰ نے آپ کو کہاں پہنچا دیا؟

میرے دوستو اور بزرگو!

آپ اپنی حقیقی عظمت کے راز کو سمجھے کہ دنیا میں اب تک ہزاروں طوفان، آندھی اور سیلاب کے باوجود آپ اب تک کیوں باقی ہیں ایک ہندوستان ہی کی تاریخ کو دیکھ لیجئے۔ یہ زمین جس کو حالی نے اَکَالُ الْأَرْضِ اور ہندوستانی تہذیب و مزاج کو اَکَالُ الْأُمَّمِ سے تعبیر کیا ہے۔ یعنی جو قوم یہاں آئی وہ تھلیل ہو گئی اور اس نے اپنی قومی خصوصیات و امتیازات کو کھو دیا۔ اور ”ہر کہ درکان نک

رفت نمک شد" کا منظر سامنے آتا رہا۔ اس میں نہ تو آریائی نسلیں باقی رہیں نہ دوسری قومیں۔ جو بھی یہاں آیا وہ اس کے رنگ میں رنگ گیا۔ لیکن وہ کیا چیز تھی جس نے اپنے آپ کو اپنے تشخص کے ساتھ باقی رکھا ہے؟ وہ ہے عقیدہ توحید اور رسول اللہ صلی اللہ علیہ وآلہ وسلم کے دامن سے وابستگی، اللہ تعالیٰ کی عظمت کا اقرار اور اس کے سامنے ساری طاقتوں کا انکار اور رسول اکرم صلی اللہ علیہ وآلہ وسلم کی ذات گرامی کی محبت کا طوق اپنے گلے میں ڈالنا۔

یہ تھے وہ اسباب جن کی بنا پر ہم اس قابل ہوئے کہ اس منظر کو دیکھ سکیں۔ ہم ان عربوں کو اس لیے جمع کرتے ہیں کہ ان سے ملیں اور ان سے کہیں کہ اے ہمارے مرشدو! لے ہمارے استادو! تم نے ہم کو جو سبق پڑھایا تھا اور جو مبلغ ہندوستان بھیجے تھے ہم ثابت کرتے ہیں کہ ہم یہاں ہیں اور ہم کذبہ ناساتراش نہیں ثابت ہوئے۔ محمد بن قاسم لشغنی اور دو سکریزگان دین (خواہ براہ راست عرب سے آئے یا دوسرے ملکوں سے ہو کر) جو سبق لے کر آئے تھے وہ سبق ہم نے یاد رکھا اور ہم نے آپ کو اسی لیے بلایا ہے کہ ہم اپنا سبق سنائیں اور یہ زبان حال سے سن رہے ہیں اور حیرت زدہ ہیں کہ اس ہندوستان میں اتنے غیور مسلمان، شیع اسلام کے اتنے پروانے اسلام کی شمع کو اس طرح جلا سکتے ہیں اور علم کی شمع پر اتنے پروانے جمع ہو سکتے ہیں۔ ہم نے ان عربوں کو

دارالعلوم کی تاریخ سنلنے اور اس کے کارناموں کی عظمت سے باخبر  
 کرنے کے لیے جمع نہیں کیا ہے بلکہ ہم انھیں کے مشورہ شاعر  
 ابو فراس ہمرانی کا وہ شعر لانا چاہتے ہیں جس میں اس نے کہا تھا

صَنَائِعُ فَا قَ صَا يَعْهُمَا فَفَا قَتْ

وَعَرَسَ طَابَ غَارِ سَهُ فَنَطَابَا

وَكُنَّا كَالسَّهَامِ إِذَا أَصَابَتْ

مَرَامِيهَا فَرَامِيهَا أَصَابَا

دکارنامے جن کو بنانے والے بڑے بلند و عالی مرتبت تھے، وہ بڑے  
 روشن ہیں، وہ پورا جس کا لگنے والا بڑا کریم، بڑا شریف، بڑا عالی استعداد  
 تھا، وہ پورا خوب کامیاب نکلا اور خوب برگ و بار لایا۔  
 ہم تو تیر تھے، جب تیر انداز نے کمان میں جوڑ کر ان تیروں کو  
 چلایا تو وہ اپنے نشانے پر بیٹھے۔ تو تیروں کی تعریف ہے اور تیر انداز  
 کی بھی تعریف ہے۔

حضرات!

میں آپ سے کہنا چاہتا ہوں کہ آپ اپنی عظمت اور شخصیات کے  
 ساتھ اس ملک میں باقی رہیے۔ ہم مسلمان ہیں ہم کو اس کا امتداد ہے  
 ہم اس ملک میں پورے اسلامی امتیازات اور مکمل اسلامی شخصیات  
 کے ساتھ باقی رہیں گے یہ ہمارا فیصلہ ہے۔



بزرگو! اور دوستو!

ہجرت کا فلسفہ کیا ہے، ہجرت کا شرعی حکم کیوں ہے؟ اسی لیے کہ جس زمین پر احکام اسلام پر عمل نہ ہو سکے اس سرزمین کو چھوڑ دینا فرض ہے۔ ہم اس ملک میں اس حالت میں نہیں رہ سکتے کہ ہم اپنے تمام تشخصات و امتیازات سے دست بردار ہو جائیں اور اپنے ماہ الامتیاز عقائد کو چھوڑ دیں، اپنے عقیدہ توحید و رسالت، ایمان بالآخرت سے دست کش ہو جائیں اور رسول اکرم صلی اللہ علیہ وآلہ وسلم کی محبت و عقیدت اور آپ کی سنت پر چلنے کے جذبے سے ہم خالی اور عاری ہو جائیں۔

ہم صاف اعلان کرتے ہیں، اور ہم چاہتے ہیں کہ آپ بھی اعلان کریں کہ ہم ایسے جانوروں کی زندگی گزارنے پر ہرگز راضی نہیں جن کو صفرِ رات چاہئے اور ان کو *Self Security* چاہیے کہ ان کو کوئی مارے نہیں۔ ہم ہزار بار ایسی زندگی گزارنے اور ایسی حیثیت قبول کرنے سے انکار کرتے ہیں۔ ہم اس سرزمین پر اپنی اذانوں اور نمازوں کے ساتھ رہیں گے بلکہ ہم تراویح اور اشراق و تہجد تک چھوڑنے کے لئے تیار نہیں ہوں گے۔ ہم ایک ایک سنت کو سینے سے لگا کر رہیں گے اور رسول اکرم کی سیرت کو سامنے رکھ کر کسی ایک نقش بلکہ کسی نقطہ سے بھی دست بردار ہونے کے لیے تیار نہیں۔

لیکن۔ عزیزو اور دوستو!

اس وقت جبکہ پورے ملک اور عالم اسلام کا جو ہر اور دل و دماغ ایک جگہ جمع ہے اور یہاں ایسے لوگ جمع ہیں جن کا فتویٰ سکندر اعظم کی طرح چلتا ہے، میں ان تمام حضرات کی موجودگی میں کہتا ہوں، آپ یہاں سے عہد کر کے جائیں کہ ہم کو اس ملک میں مسلمان بن کر ہی دہننا ہے اور ہم کسی قیمت پر اس سے دستبردار ہونے کے لیے تیار نہیں۔

## توحید کی امانت

### سینوں میں ہے ہمارے

میرے بھائیو! آپ اپنی طاقت اور اپنی قوت سے آشنا ہوں۔

اپنے من میں ڈوب کر پاجا سرائے زندگی

تو اگر میرا نہیں بنتا نہ بن اپنا تو بن

آپ اپنے ساتھ تو افاضان کیجئے۔ مسئلہ ایک مدرسہ یا کسی جامعہ

کا نہیں، نہ کسی مکتب خیال کا مسئلہ ہے اور نہ کچھ مضربوں اور عمارتوں

کی تکمیل کا مسئلہ ہے۔ مسئلہ صرف علوم اسلامی کے باقی رکھنے اور اسلامی

شخصیت کے تحفظ کا نہیں ہے، آج مسئلہ ہے اس ملک کی قیادت کا۔ آپ

دوسروں کے پیچھے چلنے کے لئے ہرگز نہیں پیدا کیے گئے اور نہ خدانے

آپ کو اس ملک میں اس لیے بھیجا ہے کہ آپ دوسروں کے غاشیہ بردار

ہوں اور آپ لوگوں کے اشاروں کو دیکھیں اور ان کے چشم و ابرو کو پہچاننے کی کوشش کریں کہ ملک کس رخ پر جا رہا ہے ہم کسی قومی دھارے سے واقف نہیں ہم تو صرف اسلامیات کے دھارے کو جانتے ہیں، ہم تو دنیا کی قیادت و امامت کے لیے پیدا کیے گئے ہیں۔

حضرات!

آج ملک خودکشی کے لئے قسم کھا چکا ہے، وہ آگ کی خندق میں میں گرنے کے لئے تیار ہے، وہ بد اخلاق اور انسانیت کشی کے دلدل میں ڈوب رہا ہے، آپ ہی ہیں جو ہندوستان میں کیا پورے ایشیا میں اس ملک کو بچا سکتے ہیں۔ آپ اللہ اور رسول کی بات کہئے، آپ کو کوئی ضرورت نہیں کہ آپ نیلام کی مٹی میں اتر آئیں اور آپ سودا کرنے لگیں کہ ہماری بولی بولی جائے۔ آپ تباہِ نیاپ ہیں اللہ کے سوا آپ کی خریداری کا کوئی حوصلہ نہیں کر سکتا۔ اس لیے میں ڈنکے کی چوٹ پر کہتا ہوں، کاش میں آپکے دلوں اور دماغوں پر چوٹ لگا سکتا۔ میں صرف آپ سے کہتا ہوں کہ اس ملک کو صرف تمہارا ہی بچا سکتے ہیں اس لیے کہ آپ کے پاس عقیدہ توحید اور انسانی اصول و مساوات ہے، آپ کے پاس اجتماعی عدل کا مکمل نظام موجود ہے، آپ ہی میں جو ہر چیز سے بالاتر ہیں، آپ ہی جن کے پاس ایمان بالآخر ہے اور جو العاقبۃ للمتقین پر یقین رکھتے ہیں۔ آپ ان لوگوں میں سے نہیں جن کی نظر طاقت اور قوت پر رہا کرتی ہے اور

جن کی نگاہ میں مال و متاع اور اکثریت ہی سب کچھ ہے اور نہ آپ کا شمار ان لوگوں میں ہوتا ہے جو انتخابات میں کامیابی اور پارلیمنٹ تک پہنچ جانے ہی کو سب سے بڑی معراج سمجھتے ہیں۔

بزرگو اور دوستو!

جو دولت کے فلسفے پر ایمان رکھتا ہے اور ہر چڑھتے سورج کو چوہنے لگتا ہے وہ ڈوب کر رہے گا۔ اس کو کوئی بچا نہیں سکتا۔ مجھے افسوس سے کونا پڑتا ہے کہ عرب ممالک اس سے بہتر حالت میں نہیں اور یہ میں آپ سے اردو میں اس لیے نہیں کہہ رہا ہوں کہ میں ان سے ڈرتا ہوں، میں نے ان سے یاد کہا ہے :

”لَا الْفَقْرَ أَخْشَىٰ عَلَيْكُمْ وَلَكِنُّ أَخْشَىٰ أَنْ  
تَبْسُطَ عَلَيْكُمُ الدُّنْيَا كَمَا بَسِطَتْ عَلَىٰ مَنْ  
كَانَ قَبْلَكُمْ فَتَنَّا فُتُونَهَا كَمَا تَنَّا فُتُونَهَا  
فَتَهْلِكُ كُمْ كَمَا أَهْلَكَتْهُمْ“

اس کو میں نے مکہ اور مدینہ میں کہا اور ہر جگہ میں نے یہی صدا لگائی کہ وہی بیخ سکتا ہے جو اللہ کے وعدوں پر یقین اور اس کی نصرت پر بھروسہ رکھتا ہے۔ اگر ہندوستانی مسلمان اپنے اندر ایمانی خصائص پیدا کر لیں تو آج بھی آتش غرور سرد پڑ سکتی ہے اور وہی اندازِ گلستاں پیدا ہو سکتا ہے۔

میرے عزیز زاد اور دوستو!  
میں پورے وثوق کے ساتھ کہتا ہوں کہ مولانا قاسم نانوتویؒ  
اور ان کی روح کا یہی پیغام ہے۔ حضرت شیخ الہند اسی میں  
جلتے اور جھلکتے رہے۔

حکیم الامت حضرت تھانویؒ اور مولانا مدنی اپنے اپنے خاص طرز  
اور اسلوب سے اسی کے لیے ہمیشہ سوزاں اور لرزاں رہے کہ ہندوستانی مسلمان  
اپنی خصوصیات اور ملی تشخصات کے ساتھ اس ملک میں باقی رہیں، قرآن و  
سنت کو سینے سے لگائے رکھیں، اختلافی مسائل چھیڑنے کے بجائے  
توحید و سنت پر زور دیں۔ دیوبند کا یہی پیغام ہے اور اس کی یہی خصوصیت  
رہی ہے کہ انھوں نے سرمایہ ملت کو بچانے کی کوشش کی اور اختلافی  
مسائل کو عوام کے سامنے نہیں لائے۔

یہ دیوبند وارث ہے حضرت مجدد الف ثانی کا، اور اگر کوئی نہیں  
سمجھتا تو اس کو سمجھنا چاہیے۔ یہ میرا مقام نہیں ہے۔ لیکن میں کہتا ہوں،  
اور حضرت مجدد الف ثانی کے وارث ہیں حکیم الامت حضرت شاہ ولی اللہ  
دہلوی۔ مقتدر بزرگوں میں سے کسی کو بھی اس میں کلام نہیں کہ یہ حضرت  
شاہ ولی اللہ کا گلستان اور ان کا مکتب فکر ہے جو دیوبند کی شکل میں اس  
دقت سامنے ہے اور میں سمجھتا ہوں کہ ہندوستان میں جہاں جہاں صحیح عقیدہ  
درس گاہیں ہیں وہ شاہ ولی اللہ کی شمع فردزاں اور اسی کی

تجلیات ہیں۔

## منصبِ قیادت و حفاظتِ ملک و ملت کا فریضہ

حضرات!

میں آپ سے کہنا چاہتا ہوں کہ آپ اپنے لئے قائد کا مقام اختیار کیجئے۔ آپ سمجھئے کہ آپ کی حیثیت ملک میں قائد کی ہے۔ میرے لیے یہ بات ناقابلِ برداشت ہے کہ کوئی یہ کہے کہ مسلمانوں کو یہ کرنا چاہیئے۔ کون یہ کہنے کا حق رکھتا ہے۔ کیا نبیِ عربی کے بعد کوئی اور پیغمبر پیدا ہوگا، کیا کتابِ اللہ کے بعد اور کوئی کتاب آسمان سے نازل ہوگی، کیا شریعتِ محمدی کے بعد کوئی اور شریعت آئے گی؟ ہم سے کہنے والا صرف اللہ اور اس کا رسول ہے، ہمارا ساتھ دینے والی ہماری آسمانی کتاب اور سنت رسول ہے۔ آپ یہ غمہ کر کے یہاں سے جائیئے کہ آپ کو ان خصوصیات کے ساتھ اس ملک میں رہنا ہے اور کتاب و سنت کو دل و جان سے زیادہ عزیز رکھنا اور اس کے لیے بڑھی سے بڑھی قربانی کے لیے تیار رہنا ہے۔ اگر آپ ان خصوصیات کے ساتھ اس ملک میں ہیں تو انشاء اللہ آپ عزت کے ساتھ سر بلند اور سرخرو ہیں۔

وَلَا تَهِنُوا وَلَا تَحْزِنُوا وَأَنْتُمْ الْأَعْلَوْنَ إِنْ  
كُنْتُمْ مُؤْمِنِينَ

حضرات!

یہ دارالعلوم دیوبند کے فضلاء جن کو دستارِ فضیلت ملنے والی ہے ان سے اس درس گاہ کی تین چار اہم خصوصیات کے بارے میں کہنا چاہتا ہوں۔

(۱) اس درس گاہ کی سب سے بڑی خصوصیت یہ ہے کہ اس نئے اختلافی سائل کے بجائے توجید و سنت پر اپنی توجہ مرکوز کی (اور یہ وہ وراثت اور امانت ہے جو حضرت شاہ ولی اللہ دہلوی، شاہ اسماعیل شہید اور شیخ احمد شہید کے وسیلے سے اس کو ملی اور ابھی تک اس کو عزیز ہے)۔

(۲) اتباع سنت کا جذبہ اور فکر

(۳) تعلق مع اللہ کی فکر اور ذکر و حضور کی اور ایمان و احساب کا

جذبہ۔

(۴) چوتھا عنصر ہے اعلا کلمۃ اللہ کا جذبہ اور کوشش

یہ چار عناصر مل جائیں تو دیوبندی بنتا ہے۔ اگر ان میں سے کوئی عنصر کم ہو جائے تو دیوبندی ناقص۔ فقلائے دارالعلوم دیوبند کا یہ شعار رہا ہے کہ وہ ان چار چیزوں کے جامع رہے ہیں۔

اب میں عام آدمیوں سے کہنا چاہتا ہوں کہ اس میں آپ کا

بھی حقہ ہے اور یہ صرف فضلاء کے ساتھ مخصوص نہیں ہے۔ آپ  
 بھی یہاں سے پیغام لے کر جائیے کہ عقیدہ توحید کو سینے سے لگانا ہے۔  
 اور آپ کے گرد جو شرک اور فتنہ کا دھارا بہ رہا ہے اس الگ رہنا ہے  
 توحید پر آپ قائم رہیں۔ اتباع سنت اور فرائض کی پابندی کا جذبہ آپ کے  
 اندر ہوا اور تعلق مع اللہ کی کوشش کرتے رہیں۔ آپ کا تعلق اللہ تعالیٰ کے  
 ساتھ ڈاکر و مذکورہ محب و محبوب اور عبد و معبود کا ہونا چاہئے۔ یہی تعلق  
 آپ کے دل و دماغ اور آپ کے اعصاب پر حاوی ہونا چاہئے۔

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِيْنَ

